

## मुख्य समाचार,

- प्रधानमंत्री नरेन्द्र मोदी साइप्रस, कनाडा और क्रोएशिया की पांच दिन की यात्रा पर कल होंगे रवाना।
- केंद्रीय गृह मंत्री अमित शाह ने पचमढ़ी में आज से भाजपा के तीन दिवसीय प्रशिक्षण का किया शुभारंभ।
- प्रदेश में मूंग-उड़द को न्यूनतम समर्थन मूल्य पर खरीदी के लिए 19 जून से शुरू होगा किसानों का पंजीयन।
- नीट-यूजी 2025 के नतीजे घोषित, इंदौर के उत्कर्ष अवधिया ने देशभर में हासिल किया दूसरा स्थान।
- टेस्ट क्रिकेट का सरताज बना दक्षिण अफ्रीका। चैंपियनशिप के फाइनल में ऑस्ट्रेलिया को 5 विकेट से हराया।

अब समाचार विस्तार से...

## पीएम-यात्रा

14.06.2025/07.10PM

प्रधानमंत्री नरेन्द्र मोदी कल साइप्रस, कनाडा और क्रोएशिया की पांच दिन की यात्रा पर रवाना होंगे। हमारी संवाददाता ने बताया है कि यात्रा के पहले चरण में श्री मोदी राष्ट्रपति निकोस क्रिस्टोडौलिडेस के निमंत्रण पर साइप्रस पहुंचेंगे।

प्रधानमंत्री नरेन्द्र मोदी की तीन देशों की यात्रा साइप्रस से शुरू होगी। यह किसी भारतीय प्रधानमंत्री की दो दशक में साइप्रस की पहली यात्रा होगी। यह यात्रा इसलिए महत्वपूर्ण है क्योंकि साइप्रस कश्मीर, सीमा पार आतंकवाद और संयुक्त राष्ट्र सुरक्षा परिषद में सुधारों पर भारत के रुख का लगातार समर्थन करता रहा है। प्रधानमंत्री मोदी जी-7 शिखर सम्मेलन में भाग लेने के लिए 16 जून को कनाडा जाएंगे। शिखर सम्मेलन में, श्री मोदी प्रमुख वैश्विक मुद्दों पर विचारों का आदान-प्रदान करेंगे और कई द्विपक्षीय बैठकें भी करेंगे। यात्रा का अंतिम पड़ाव क्रोएशिया होगा, यह किसी भारतीय प्रधानमंत्री की क्रोएशिया की पहली उच्च स्तरीय यात्रा होगी। क्रोएशिया को भारत-मध्य पूर्व-यूरोप आर्थिक गलियारे में संभावित भागीदार के रूप में देखा जा रहा है, और यह यात्रा भारत-क्रोएशिया संबंधों में एक महत्वपूर्ण मील का पत्थर है। राजा दुरई की रिपोर्ट के साथ समाचार कक्ष से फरहत नाज़।

## भाजपा प्रशिक्षण

14.06.2025/07.10PM

नर्मदापुरम के हिल स्टेशन पचमढ़ी में आज से बीजेपी विधायकों और सांसदों के प्रशिक्षण वर्ग की शुरुआत हुई। तीन दिवसीय कार्यक्रम का शुभारंभ केंद्रीय गृह मंत्री और भाजपा के वरिष्ठ नेता अमित शाह ने किया। उन्होंने सांसदों-विधायकों को संबोधित किया। श्री शाह ने बोलने के तरीके से लेकर सोशल मीडिया के सही इस्तेमाल पर जोर दिया। कार्यक्रम में मुख्यमंत्री डॉ. मोहन यादव और केंद्रीय कृषि मंत्री शिवराज सिंह चौहान भी मौजूद रहे। प्रशिक्षण का उद्देश्य आगामी चुनाव की तैयारी के मद्देनजर अपने जनप्रतिनिधियों को सशक्त और कुशल बनाना है। सोमवार को प्रशिक्षण के अंतिम दिन रक्षा मंत्री राजनाथ सिंह पार्टी पदाधिकारियों

को संबोधित करेंगे।

प्रशिक्षण से पहले प्रदेश के सभी सांसद-विधायकों ने 'एक पेड़ मां के नाम' अभियान के तहत पौधरोपण किया। इस मौके पर केंद्रीय सूचना प्रसारण राज्य मंत्री डॉ.एल.मुरुगन ने कहा कि हम सभी प्रधानमंत्री नरेंद्र मोदी से प्रेरणा लेते हैं। जो पर्यावरण संरक्षण को लेकर लगातार जनभागीदारी को प्रोत्साहित कर रहे हैं।

**एकात्म धाम**

**14.06.2025/07.10PM**

मुख्यमंत्री डॉ. मोहन यादव का ओंकारेश्वर स्थित एकात्म धाम में भव्य 'अद्वैत लोक कला संग्रहालय' के निर्माण के लिए 2195 करोड़ राशि स्वीकृत करने पर कर्नाटक के श्री श्रृंगेरी शारदा मठ प्रशासन ने आभार माना है। श्रृंगेरी शारदा पीठम के प्रशासक पी.ए. मुरली ने कहा कि मुख्यमंत्री डॉ. यादव के दूरदर्शी नेतृत्व में आयोजित कैबिनेट बैठक में अद्वैत लोक संग्रहालय को एकात्मता के वैश्विक केन्द्र के रूप में विकसित करने का निर्णय ऐतिहासिक है। श्री मुरली ने कहा कि डॉ. यादव का यह प्रयास न केवल जगद्गुरु आदि शंकराचार्य की कालातीत शिक्षाओं को समर्पित एक भव्य स्मृति स्वरूप है, बल्कि समूचे विश्व में अद्वैत वेदांत के प्रकाश-स्तंभ के रूप में कार्य करेगा।

**नागरिक उड्डयन-नायडू**

**14.06.2025/07.10PM**

नागरिक उड्डयन मंत्री राम मोहन नायडू ने आज एक प्रेस वार्ता को संबोधित किया। उन्होंने विमान हादसे पर दुख जताया है और कहा कि जांच जारी है। श्री नायडू ने बताया कि विमान में साढ़े छह सौ फीट की ऊंचाई पर खराबी आई थी और पायलट ने इमरजेंसी की सूचना दी थी। उन्होंने कहा कि नागर विमानन मंत्रालय इस हादसे की हर पहलु से जांच कर रहा है। श्री नायडू ने कहा है कि तीन महीने में जांच प्रक्रिया पूरी कर ली जाएगी।

**योग कनेक्ट शिखर सम्मेलन**

**14.06.2025/07.10PM**

केंद्रीय आयुष मंत्री प्रताप राव जाधव ने कहा है कि योग वैश्विक कल्याण के प्रति भारत की महत्वाकांक्षा को प्रदर्शित करता है। वे आज नई दिल्ली में वैश्विक शिखर सम्मेलन-योग कनेक्ट को संबोधित कर रहे थे। इस अवसर पर संस्कृति और पर्यटन मंत्री गजेंद्र सिंह शेखावत, योग गुरु रामदेव तथा अन्य गणमान्य व्यक्ति भी उपस्थित थे। श्री जाधव ने योग के महत्व पर प्रकाश डालते हुए कहा कि वर्तमान समय में मानवता पूरे विश्व में कई चुनौतियों का सामना कर रही है और ऐसी स्थिति में योग भारत की ओर से विश्व शांति के लिए पूरे संसार को एक उपहार तथा विरासत है। श्री जाधव ने कहा कि योग से कई गंभीर बीमारियां ठीक हो रही हैं।

## मूंग पंजीयन

14.06.2025/07.10PM

न्यूनतम समर्थन मूल्य पर उपार्जित की जाने वाली मूंग और उड़द के लिये संबंधित किसानों का पंजीयन 19 जून से शुरू होगा। इसके लिये किसान की फसल का नाम, आधार नंबर, बैंक खाता नंबर, आईएफसी कोड सहित भूअधिकार ऋण पुस्तिका की स्व-प्रमाणित छायाप्रति संलग्न करना होगी। बैंक खाता राष्ट्रीयकृत बैंक एवं जिला सहकारी केन्द्रीय बैंक की शाखा का होना अनिवार्य है। सिकमी और बटाई काश्तकार को पंजीयन के लिये आवेदन के साथ सिकमी के अनुबंध की स्व-प्रमाणित प्रति संलग्न करना होगी।

## नीट रिजल्ट

14.06.2025/07.10PM

राष्ट्रीय परीक्षा ऐजेंसी- एनटीए ने आज नीट यूजी 2025 के नतीजे घोषित कर दिए हैं। राजस्थान के हनुमानगढ़ के महेश केसवानी की पहली और इंदौर के उत्कर्ष अवधिया ने देशभर में दूसरा स्थान हासिल किया है।

स्कोर कार्ड परीक्षा की आधिकारिक वेबसाइट - [ntaneet.nic.in](http://ntaneet.nic.in) पर उपलब्ध हैं। उम्मीदवार अपने स्कोर कार्ड डाउनलोड कर सकते हैं और आधिकारिक वेबसाइट के माध्यम से मेरिट सूची देख सकते हैं। नीट 4 मई को देश भर के पांच सौ बावन शहरों और भारत के बाहर 14 शहरों में स्थित पांच हजार चार सौ से अधिक विभिन्न केंद्रों पर 22 लाख से अधिक उम्मीदवारों के लिए आयोजित की गई थी।

## टेस्ट चैंपियन

14.06.2025/07.10PM

दक्षिण अफ्रीका ने विश्व टेस्ट चैंपियनशिप जीत ली है। लंदन में अफ्रीकी टीम ने आज पिछली चैंपियन ऑस्ट्रेलिया को 5 विकेट से हराया। दक्षिण अफ्रीका की टीम क्रिकेट के किसी भी फॉर्मेट में पहली बार वर्ल्ड चैंपियन बनी है। अफ्रीका ने 282 रन का लक्ष्य 5 विकेट खोकर हासिल कर लिया। ऐडन मार्करम ने 136 रन बनाए, जबकि टेम्बा बावुमा ने 66 रन की पारी खेली।

## मौसम

14.06.2025/07.10PM

अब खबर मौसम की, प्रदेश में मौसम के दो रंग देखने को मिल रहे हैं, जहां भोपाल, विदिशा, रायसेन, सीहोर, भिंड, मुरैना, ग्वालियर सहित कई जिलों में भीषण गर्मी पड़ रही है। वहीं कुछ जिलों में बादल और तेज हवाओं से मौसम सुहाना हो जाता है। इस बीच मौसम विभाग ने जानकारी दी है कि दक्षिण-पश्चिम मानसून ने फिर से रफ्तार पकड़ी है। उम्मीद है कि अगले 3 दिन यानी, 15-16 जून को मानसून राज्य में प्रवेश कर लेगा। छिंदवाड़ा से हमारे संवाददाता ने बताया है कि सुबह से तेज धूप और गर्मी से हलाकान हो रहे जिले भर के लोगों को आज दोपहर बाद झमाझम बारिश होने से राहत मिली। उधर गुना जिले में कल बिजली गिरने से एक महिला की मौत हो गई।

- 1- झाबुआ में महिला एवं बाल विकास विभाग मंत्री निर्मला भूरिया के प्रयास से पेटलावद क्षेत्र की दो महत्वपूर्ण सड़कों को प्रशासकीय स्वीकृति प्राप्त हुई है।
- 2- आगरमालवा जिला दण्डाधिकारी आरपी वर्मा ने बिना खाद्य लाइसेंस के अवमानक घी का कारोबार करने पर एक कारोबारी पर डेढ़ लाख रुपए का जुर्माना लगाया है।
- 3-खंडवा में प्रधानमंत्री कॉलेज ऑफ़ एकसीलेस में कौशल उन्नयन द्वारा रोजगार प्रदान करने हेतु एईडीपी पाठ्यक्रमों में प्रवेश शुरू हो गए हैं।
- 4-सीहोर की दीपिका डीमर ने थाईलैंड में चल रही एशियाई वाटर स्पोर्ट चैंपियनशिप में केनोइंग सी-2 महिला 200 मीटर में ब्रॉज मेडल प्राप्त किया है।

मुख्य समाचार एक बार फिर,

- प्रधानमंत्री नरेन्द्र मोदी साइप्रस, कनाडा और क्रोएशिया की पांच दिन की यात्रा पर कल होंगे रवाना।
- केंद्रीय गृह मंत्री अमित शाह ने पचमढ़ी में आज से भाजपा के तीन दिवसीय प्रशिक्षण का किया शुभारंभ।
- प्रदेश में मूंग-उड़द को न्यूनतम समर्थन मूल्य पर खरीदी के लिए 19 जून से शुरू होगा किसानों का पंजीयन।
- नीट-यूजी 2025 के नतीजे घोषित, इंदौर के उत्कर्ष अवधिया ने देशभर में हासिल किया दूसरा स्थान।
- टेस्ट क्रिकेट का सरताज बना दक्षिण अफ्रीका। चैंपियनशिप के फाइनल में ऑस्ट्रेलिया को 5 विकेट से हराया।